

गोदावरी नगरपालिकाको आर्थिक वर्ष २०७५/०७६ को नीति तथा कार्यक्रम

सभाका सभाध्यक्षज्यू,

१. नेपालको संविधान २०७२ जारी भएपछि वि.सं. २०७४ सालमा सम्पन्न भएको स्थानीय तहको निर्वाचनबाट निर्वाचित भई स्थानीय तहको सरकारको रूपमा जिम्मेवारी सम्हालेको एक वर्ष पुरा गरी दोश्रो वर्षमा प्रवेश गर्ने संघारमा छौं । नेपालको संविधानको भाग १३ (स्थानीय कार्यपालिका) अन्तर्गत धारा २१४ को स्थानीय तहको कार्यकारिणी अधिकार तथा भाग १९ (स्थानीय आर्थिक कार्यप्रणाली) अन्तर्गत धारा २३० को गाउँपालिका र नगरपालिकाको राजश्व र व्ययको अनुमान सम्बन्धी व्यवस्था तथा स्थानीय सरकार संचालन ऐन, २०७४ को दफा ७१ बमोजिम आगामी आर्थिक वर्ष २०७५/०७६ को नगरपालिकाको वजेट तथा कार्यक्रम समेतलाई दिशानिर्देश गर्न गोदावरी नगरपालिकाको नीति तथा कार्यक्रम यस गरिमामय नगरसभा समक्ष पेश गर्न पाउँदा गौरवको अनुभूति गरेकोछु ।
२. नेपाली जनताको पटक पटकको संघर्ष र विभिन्न आन्दोलनबाट मुलुकमा संघीय लोकतान्त्रिक गणतन्त्र स्थापना भएको छ । संघीय लोकतान्त्रिक गणतन्त्र प्राप्तिको आन्दोलनका विभिन्न कालखण्डमा जीवन उत्सर्ग गर्नुहुने सम्पूर्ण ज्ञात अज्ञात सहिदहरूप्रति भावपूर्ण श्रद्धान्जली अर्पण गर्दै घाइते, अपाङ्ग, बेपत्ता नागरिकप्रति उच्च सम्मान र आदर प्रकट गर्दछु ।
३. हालै सम्पन्न तीनै तहको निर्वाचनबाट राजनीतिक स्थायीत्व कायम भई मुलुक अब आर्थिक समृद्धि र विकासको दिशामा अगाडी बढेको छ । यस अवसरको सदुपयोग गर्दै हाम्रो नगरपालिकामा रहेका कृषि, बन, धार्मिक तथा पर्यटकीय सम्भावना, प्राकृतिक श्रोत साधन र जनशक्तिलाई उचित परिचालन एवं व्यवस्थापन गरि नगरको समृद्धि र विकासको ढोका खोलिने छ भन्नेमा म विश्वस्त छु ।
४. चालु आर्थिक वर्ष २०७४/०७५ का लागि प्रथम नगरसभाबाट स्वीकृत नीति, योजना र वजेट हाल कार्यान्वयनको चरणमा रहेको छ । निर्वाचित जनप्रतिनिधीको रूपमा पदमा वहाल हुनासाथ हतार हतारमा तयार गरी पेश गरिएको नीति, योजना र वजेट कार्यान्वयनको हालसम्मको अवस्थाको मूल्याङ्कन र समिक्षा गर्दा उपलब्धीहरु सन्तोषजनक नै देखिन्छ । प्रथम नगरसभाबाट पारित नीति, योजना र वजेट कार्यान्वयनको अनुभव र सिकाईबाट नगरको दीगो र सन्तुलित विकासका लागि ठोस र योजनाबद्ध रूपमा अगाडी बढ्ने पृष्ठपोषण र प्रेरणा मिलेको छ ।
५. आ.व. ०७५/०७६ का लागि नगरपालिकाको नीति तथा कार्यक्रम तर्जुमा गर्दा चालु आर्थिक वर्ष २०७४/०७५ को नीति तथा कार्यक्रमलाई समेत मध्यनजर गर्दै संघीय सरकारबाट प्राप्त वजेट सिलिङ्ग र मार्गदर्शन, प्रदेश सरकारको नीति, योजना र कार्यक्रम, संविधानको अनुसूची-७ (संघ र प्रदेशको साभा अधिकारको सुची), अनुसूची-८ (स्थानीय तहको अधिकारको सुची) र स्थानीय सरकार संचालन ऐन, २०७४ लाई ध्यानमा राखिएको छ । यसैगरी, नेपालले प्रतिबद्धता गरेको सन् २०३० सम्म पुरा गर्नुपर्ने दिगो विकासको लक्ष, सन् २०२२ सम्म नेपाललाई विकासशील राष्ट्र बनाउने लक्ष, चौधौं आवधिक योजना र अन्तर्राष्ट्रिय स्तरमा नेपालले व्यक्त गरेको विषयगत क्षेत्रका प्रतिबद्धताका अनुरूप नतिजा प्राप्तीमा सहयोग पुर्याउने गरी कार्यगर्न यस नगरपालिका प्रतिबद्ध रहने छ ।

६. ७ नं. प्रदेशको राजधानीको रूपमा प्रस्तावित यस नगरपालिकाको अत्तरिया बजार क्षेत्रलाई स्मार्ट शहरको रूपमा विकास गर्न सोही खालका भौतिक पूर्वाधार विकासमा जोड दिइनेछ । साथै यस नगरपालिकालाई आर्थिक विकासको केन्द्रको रूपमा समेत विकास गर्न रोजगारी सिर्जना गर्ने खालका साना तथा लघु उद्यम, व्यावसायिक कृषि, पर्यटन पूर्वाधार विकासमा जोड दिइनेछ ।
७. विकासमा जनताको सहभागीता, अपनत्व र स्वामित्व कायम हुनेगरी आर्थिक विकास र गरिवी निवारणमा योगदान पुग्ने, उत्पादनमुलक र छिटो प्रतिफल प्राप्त गर्न सकिने, जनताको जीवनस्तर, आमदानी र रोजगारी बढ्ने खालका योजनाहरु कार्यान्वयनमा जोड दिइनेछ । साथै लगानीमैत्री बातावरण सिर्जना गरी सार्वजनिक नीजि साभेदारी अवधारणालाई प्रोत्साहन गर्ने नीति अवलम्बन गरिनेछ ।

सभाध्यक्ष महोदय,

८. नगरपालिकाले लिएका नीतिहरुको प्रभावकारी कार्यान्वयन, नगरपालिकाको सम्पतीको सुरक्षा र संरक्षण लगायतका कार्यका लागि नगरप्रहरी सेवा गठन गरी प्रभावकारी रूपमा परिचालन गरिनेछ ।
९. नगरपालिकाको आन्तरिक श्रोत परिचालनलाई दीगो र प्रभावकारी बनाउन, स्रोत साधन परिचालनमा आत्मनिर्भर बनाउदै लैजान्नको दायरा बढाइनुका साथै करका दरहरुलाई समसायिक र बैज्ञानिक बनाइनेछ । राजश्व सम्बन्धी नीति तथा कानूनको तर्जुमा, संसोधन, परिमार्जन लगायत राजश्व प्रशासन सुधारका लागि विज्ञहरुको परामर्श सेवा लिइनेछ ।
१०. ऐलानी प्रति जग्गाको लगत लिई अभिलेखीकरण गरिनेछ । साथै त्यस्ता सरकारी जमीनलाई कानूनको दायरामा ल्याउन पहल गरिनेछ । सरकारी जमीनमा बनेका घर टहराहरुलाई स्थानीय सरकार संचालन ऐन, २०७४ बमोजिम बहाल विटौरी करको दायरामा ल्याइनेछ । हाल नगरपालिका अगाडी रहेको बनक्षेत्रको खाली जग्गाको भोगाधिकार लिई त्यसमा व्यावसायिक प्रयोजनका लागि घर टहरा निर्माणका लागि पहल गरिनेछ ।
११. नगरपालिका भित्र रहेका सहकारी संस्थाहरुको नियमन र प्रभावकारीताका लागि सहकारी सम्बन्धी ऐन, नियम, नीति तर्जुमा गरी कार्यान्वयनमा ल्याइनेछ । सहकारी संस्थाहरुमा रहेको शेयर सदस्यको पूजीलाई सदुपयोग गरी सदस्यहरुको आर्थिक, सामाजिक विकासमा योगदान दिने खालका कार्यक्रम संचालन गर्न प्रोत्साहित गरिनेछ ।
१२. नगरपालिका र वडा कार्यालयबाट प्रवाह गरिने सेवालाई चुस्त, दुरुस्त बनाउन संस्थागत सुधार गरिनेछ । सेवा प्रवाहको अवस्था र कार्यबोभका आधारमा संगठन तथा व्यवस्थापन सर्वेक्षण गरि दक्ष जनशक्तिको व्यवस्था मिलाइनेछ । निर्वाचित पदाधिकारी तथा कर्मचारीहरुको क्षमता विकासमा जोड दिइनेछ । कर्मचारीको कार्यसम्पादनको आधारमा दण्ड र पुरस्कृत गरिनेछ । वडा कार्यालय तथा नगरपालिका कार्यालय भवन निर्माण गरी आफ्नै भवनबाट सहज र सरल सेवा प्रवाहको व्यवस्था मिलाइनेछ ।
१३. जनताप्रति जबाफदेही र उत्तरदायि सेवा प्रवाहका लागि भ्रष्टाचार विरुद्ध सून्य सहनशीलताको नीति लिइनेछ । नगरपालिकाको काम कारवाहीलाई सरल, सहज, सुविधायुक्त र सेवाग्राहीमैत्री बनाई सेवा प्रवाहलाई चुस्त, दुरुस्त, पारदर्शी र सुशासनयुक्त बनाइनेछ । सेवा प्रवाहमा सुचना र प्रविधिको प्रयोगमा जोड दिइनेछ ।

१४. नगरपालिकाले लिएका नीति, योजना, बजेट तथा कार्यक्रम र तिनको कार्यान्वयनको अवस्थाको बारेमा जनताले प्रत्यक्ष तथा परोक्ष रूपमा जानकारी पाउने र सुसुचित हुने गरी प्रबन्ध मिलाइनेछ ।
१५. नगरपालिका क्षेत्र भित्रका सम्भाव्य प्राकृतिक श्रोत र साधन, धार्मिक, पर्यटकीय स्थलको पहिचान गरि त्यसको अभिलेख राखिनेछ । आवश्यकता अनुसार प्रारम्भिक बातावरणीय परिक्षण र बातावरणीय प्रभाव परिक्षण गरेरमात्र प्राकृतिक श्रोत साधनको उत्खनन र उपयोग गरिनेछ । साथै विकास आयोजना तथा परियोजनाहरूको छनौट गर्दा उपलब्ध प्राकृतिक श्रोत साधनको दिगो उपयोग र बातावरणीय पक्षलाई ध्यानमा राखिनेछ ।
१६. विकास आयोजनाहरूको गुणस्तरीयता र दिगोपनाका लागि निश्चित सुचक र मापदण्ड तयार गरी अनुगमन तथा मूल्याङ्कन गर्ने पद्धतिको विकास गरिनेछ । निर्माण सम्पन्न सबै प्रकारका भौतिक पूर्वाधारहरूको इन्भेन्टरी तयार गरी मर्मत सम्भार कार्यलाई प्राथमिकतामा राखिनेछ । मर्मत सम्भार सम्बन्धी कार्यविधि बनाई मर्मत सम्भार कोषको रकम उपयोगमा ल्याइनेछ ।
१७. सुरक्षित बसोबास र व्यवस्थित शहर निर्माणका लागि राष्ट्रिय भवन संहिता तथा मापदण्ड, २०७२ को पुर्ण पालना गरिनेछ । सडक यातायात गुरुयोजनालाई अद्यावधिक गरी सोही आधारमा सडकको स्तरोन्नती र सुधार गर्दै लगिनेछ । घरनक्सा पास सम्बन्धी कार्यलाई थप व्यवस्थित र सहज बनाउन भवन निर्माण तथा नक्सापास सम्बन्धी कार्यविधि बनाई कार्यान्वयनमा ल्याइनेछ ।
१८. नगर शिक्षा ऐन तथा नियमावली तर्जुमा गरी आधारभुत र माध्यमिक शिक्षालाई नियमन गरिनेछ । शिक्षाको गुणस्तर सुधारका लागि शिक्षा ऐन तथा नियमको प्रभावकारी कार्यान्वयन गरिनेछ । आर्थिक तथा सामाजिक रूपमा पछाडि परेका गरिव र जेहन्दार बालबालिकाहरू र फरक क्षमताका बालबालिकाको शिक्षाका लागि विशेष छात्रवृत्तिको व्यवस्था गरिनेछ ।
१९. बालबचाउ, बालसंरक्षण, बालविकास र बालसहभागीता जस्ता बालअधिकारका विषयमा कार्यक्रमहरू बनाई कार्यान्वयन गरिनेछ ।
२०. प्राविधिक एवं व्यवसायिक शिक्षाको माध्यमबाट युवाहरूलाई स्वदेशमै रोजगारको अवसर सिर्जना गर्न पहल गरिनेछ ।
२१. युवा तथा खेलकुद लक्षित कार्यक्रमहरू संचालन गरी युवाहरूलाई समाज विकासको काममा परिचालन गरिनेछ । साथै खेलकुद पूर्वाधार विकासमा जोड दिइनेछ ।
२२. स्थानीय भाषा, साहित्य, संस्कृति, कलाको संरक्षण र विकासका लागि कार्यक्रमहरू संचालन गरिनेछ ।
२३. आधारभुत स्वास्थ्य सेवामा पहुँच र सुनिश्चितताका लागि नगरभित्रका सरकारी स्वास्थ्य संस्थाहरूले दिदै आएको सेवालाई थप प्रभावकारी बनाइ सेवाको गुणस्तरीयतामा जोड दिइनेछ । गर्भवती तथा सुत्केरी महिलाहरूको स्वास्थ्य जाँचलाई अनिवार्य गरिनेछ । मालाखेती अस्पताललाई गोदावरी नगर अस्पतालको रूपमा विकास गर्न आवश्यक पहल गरिनेछ । एक वडा एक सरकारी स्वास्थ्य संस्थाको नीति लिइनेछ । स्वास्थ्य सेवाको पहुँचबाट टाढा रहेका जनताका लागि विशेषज्ञ डाक्टर सहितको घुम्तीसेवा मार्फत सेवा दिइनुका साथै स्वास्थ्य शिक्षा, पोषण सम्बन्धी चेतनामुलक र प्रबर्द्धनात्मक कार्यक्रम संचालन गरिनेछ । निश्चित सुचक र मापदण्ड बनाई निजी अस्पताल, क्लिनिकहरूको नियमन गरिनेछ ।

२४. सामाजिक स्वास्थ्य विमा कार्यक्रममा सबै घरपरिवारलाई समेटन पहल गरिनेछ । सामाजिक सुरक्षा भत्ता वितरण कार्यलाई थप प्रभावकारी र व्यवस्थित बनाइनेछ ।
२५. नगर क्षेत्रभित्रबाट निस्कने फोहरमैलाको संकलन, पुन उपयोग, प्रशोधन र विसर्जनका लागि सार्वजनिक निजी साभेदारी अवधारणा अनुसार काम अगाडी बढाइनेछ । फोहरमैला व्यवस्थापनका लागि व्यवस्थित फोहरमैला व्यवस्थापन केन्द्र निर्माणको कामलाई अगाडी बढाइनेछ । फोहरमैला व्यवस्थापन कार्यलाई थप व्यवस्थित र प्रभावकारी बनाउन फोहरमैला सेवा सुल्क निर्धारण गरी असुल गरिनेछ ।
२६. अव्यवस्थित र सडक अतिक्रमण गरी बसेका घर, टहरा, छाप्राहरु हटाई शहरलाई व्यवस्थित, बातावरणमैत्री र हरित शहरको रूपमा विकास गरिनेछ । अत्तरिया बसपार्कलाई क्षेत्रिय बसपार्कको रूपमा विकास गर्नेगरी विस्तृत परियोजना प्रतिवेदन (DPR) अनुसारको पूर्वाधार विकास गर्दै लगिनेछ । स्थानीय व्यापार प्रबर्द्धन, हाटवजार व्यवस्थापन लगायतका कार्यमा स्थानीय उद्योग बाणिज्यसंघ लगायतका संस्थासंग सहकार्य गरिनेछ ।
२७. उपभोक्ता अधिकार र हितको संरक्षणका लागि उपलब्ध खाद्य तथा अन्य वस्तु र सेवाको गुणस्तरीयताको सुनिश्चित गर्न वजार अनुगमन सम्बन्धी नीति तथा मापदण्ड बनाई वजारको अनुगमन र नियमन गरिनेछ । साथै उत्पादक तथा कृषकको हितलाई ध्यानमा राखी कृषि उत्पादनको न्यूनतम समर्थन मूल्य निर्धारण गरिनेछ ।
२८. दिगो विकासको मुख्य आधार स्वच्छ खानेपानी र सरसफाईयुक्त व्यवहार भन्ने नारालाई सार्थक तुल्याउने गरी नगरपालिका भित्रका टोलबस्तीहरुमा स्वच्छ खानेपानी व्यवस्थापन गर्न नगरपालिका, प्रदेश सरकारको श्रोतलाई अधिकतम परिचालन गरिनेछ । पूर्ण सरसफाईको अभियानलाई सफल पार्न स्थानीय गैरसरकारी संस्था तथा सामाजिक संस्थाहरूसंग आपसी सहकार्य गरिनेछ ।
२९. नगरपालिकाको उपलब्ध श्रोत र साधनले कार्यान्वयन गर्न नसकिने वडाबाट शिफारिश भएका ठुला योजना, विस्तृत परियोजना प्रतिवेदन (DPR) तयार भएका योजनाहरु निर्माणका लागि विशेष अनुदान, समपुरक अनुदान परिचालन गरी सम्पन्न गर्न जोड दिइनेछ ।

सभाध्यक्ष महोदय,

३०. कृषि पेशालाई व्यवसायिक र आधुनिकीकरण गर्न कृषि पुर्वाधार विकास, कृषकहरुको क्षमता विकास गर्दै युवा रोजगारी सिर्जना गर्न र गरिवी निवारणमा योगदान पुग्ने गरी समावेशी आर्थिक विकासका लागि नगरपालिकाको श्रोत तथा बाह्य लगानी प्रेरित गरिनेछ । अत्तरिया कृषि वजारको व्यवस्थापनको जिम्मा लिई थप पूर्वाधार विकास गरिनेछ । कृषि र पशुपालनको लागि पकेट क्षेत्र निर्धारण गरी साभेदारी कार्यक्रम संचालन गरिनेछ । साथै कृषक परिचयपत्र वितरण गरी अभिलेखलाई व्यवस्थित गरिनेछ । पशु तथा बाली विमाका लागि कृषहरुलाई प्रेरित गरी जोखिम न्यूनिकरणमा जोड दिइनेछ । स्वस्थकर मासुका लागि मासु जाँच र पशुबधशाला निर्माणका लागि पहल गरिनेछ ।
३१. सीमान्तकृत, बञ्चितकरणमा परेका, फरक क्षमता भएका, ज्येष्ठ नागरिक, महिला, बालबालिका, एकल महिलाहरुको आर्थिक सामाजिक विकास गर्दै सम्मानपूर्ण जीवनयापन गर्नपाउने बातावरण सिर्जना गरिनेछ । “आर्थिक समृद्धिका लागि महिला उद्यमशीलता” भन्ने नाराका साथ क्रियाकलापहरु संचालन गरिनेछ ।

३२. मुक्त कमैया, दलित, आदिवासी जनजाति, राना तथा चौधरी, HIV संक्रमित, विपन्न परिवारका सदस्यलाई रोजगार तथा अन्य आय आर्जनका कार्यक्रममा संलग्न गराई उनीहरूको आर्थिक विकासमा जोड दिइनेछ ।
३३. लैङ्गिक हिंसा, लैङ्गिक विभेद, छाउपडी, बोक्सी, छुवाछुत जस्ता कुरीति र कानूनले बर्जित गरेका कुप्रथाहरूको अन्त्य र मानव बेचबिखन तथा ओसारपसारका विरुद्ध सामाजिक सचेतनामुलक कार्यक्रमहरू संचालन गरिनेछ ।
३४. वेरोजगार महिला तथा युवाहरूलाई विभिन्न सीपमुलक तालिम मार्फत लघु उद्यमशिलताको विकास गरी स्वदेशमै स्वरोजगार र आयआर्जन गर्न सक्ने बातावरण सिर्जना गरिनेछ । दलित समुदायहरूले अपनाउदै आएको परम्परागत पेशा, सीप, व्यवसाय र कलालाई आधुनिकीकरण गर्न प्रेरित गरिनेछ ।
३५. भुउपयोग योजना सहितको दीर्घकालिन एकीकृत शहरी विकास गुरुयोजना तर्जुमा गरीनेछ । एकीकृत बस्ती विकास र गोदावरी नगरक्षेत्र भित्र एउटा औद्योगिक क्षेत्र निर्माणका लागि आवश्यक पहल गरिनेछ ।
३६. नगरपालिका क्षेत्रभित्र रहेका धार्मिक, पर्यटकीय स्थल, तालतलैया र सीमसार क्षेत्रको विकासको लागि गुरुयोजना तयार गरी सोको आधारमा योजनाहरू कार्यान्वयन गरिनेछ । आन्तरिक र बाह्य पर्यटन प्रवर्द्धनका लागि विशेष कार्यक्रमहरू संचालन गरिनेछ । पर्यटन विकासका लागि एक पर्यटन विकास समिति गठन गरिनेछ ।
३७. विपद् जोखिम न्यूनीकरण, जलवायु परिवर्तनको असर न्यूनीकरण तथा जैविक विविधता संरक्षणका लागि दीर्घकालिन योजना बनाई कार्यान्वयन गर्न पहल गरिनेछ । नदी नियन्त्रण गुरुयोजना बमोजिम प्राथमिकताका साथ नदी नियन्त्रणका कामलाई अगाडी बढाइनेछ । विपद् जोखिम न्यूनीकरणका लागि समुदायमा आधारित कार्यक्रम संचालन गरिनेछ ।
३८. सामुदायिक बनबाट सदस्यहरू र अन्य लाभग्राहीले बढी भन्दा बढी लाभ पाउने गरी साभेदारीमा कार्यक्रम संचालन गरिनेछ । साथै सामुदायिक बन भित्र जडीबुटी खेती, फलफुल खेती लगाई सदस्यहरूको आयआर्जनमा योगदान पुग्ने क्रियाकलाप संचालन गर्न प्रोत्साहन गरिनेछ । बन विनाश तथा अतिक्रमण रोकी बातावरण संरक्षणमा जोड दिइनेछ ।
३९. गैर सरकारी संस्था र सामाजिक संस्थाहरूको नियमनका लागि कार्यविधि बनाई कार्यान्वयन गरिनेछ । संस्थाहरूको कार्यक्षमता र विज्ञताको आधारमा साभेदारीमा क्रियाकलापहरू संचालन गर्न प्रोत्साहन गरिनेछ । गैर सरकारी संस्थाबाट संचालित कार्यक्रमहरूको निश्चित सुचक र मापदण्ड बनाई अनुगमन गरिनेछ ।
४०. माथि उल्लिखित नीतिहरू र अन्य क्षेत्रगत नीतिहरूको प्रभावकारी कार्यान्वयनमा सघाउ पुग्ने गरी नगरपालिकालाई प्राप्त समानीकरण अनुदान, राजश्व बाँडफाँडको रकम, प्रदेश सरकारबाट प्राप्त हुने अनुदान र आन्तरिक श्रोतको रकम, शशर्त अनुदान समेतबाट नगरपालिकाको दीगो र सन्तुलित विकास हुनेगरी बजेट, योजना र कार्यक्रम सहितको आय-व्ययको अनुमान नगरसभा समक्ष प्रस्तुत गर्न अनुमति चाहन्छु ।
- आदरणीय नगर सभाका सदस्यहरू, अब म आर्थिक वर्ष ०७५/०७६ को बजेटको संक्षिप्त विवरण प्रस्तुत गर्न चाहन्छु ।**
- सर्वप्रथम आर्थिक वर्ष ०७५/०७६ को अनुमानित आयको विवरण प्रस्तुत गर्दछु ।

४१. आर्थिक वर्ष ०७५/०७६ को अनुमानित आय तर्फ आन्तरिक स्रोत (स्थानीय सरकार संचालन ऐन, २०७४ को परिच्छेद ९ बमोजिम उठने कर, शुल्क र अन्य शिफारिश दस्तुर लगायत) रु. ७,६७,०००००० (सात करोड सतसठ्ठी लाख), संघीय सरकारबाट प्राप्त हुने वित्तीय समानीकरण अनुदान र राजश्व बाँडफाँड समेत रु. ३३,४३,५९,००००० (तेत्तीस करोड त्रिचालिस लाख उनन्साठी हजार), प्रदेश सरकारबाट प्राप्त हुने समानीकरण अनुदान, समपुरक अनुदान र राजश्व बाँडफाँड, शशर्त र विशेष अनुदान समेत रु. १,५०,००,००००० (एक करोड पचास लाख), संघीय संचित कोषबाट प्राप्त हुने शशर्त अनुदान (शिक्षा, स्वास्थ्य, कृषि, पशुसेवा, महिला विकास, वन तथा बातावरणको चालु र पुँजीगत समेत) रु. २४,७७,०००००० (चौविस करोड सतहत्तर लाख), सामाजिक सुरक्षा भत्ता रु. ११,५०,००००० (एघार करोड पचास लाख), सडक बोर्ड नेपाल रु. ४०,००,००० (चालिस लाख), स्थानीय शासन तथा सामुदायिक विकास कार्यक्रम रु. ५,८०,०००० (पाँच लाख असी हजार), क्षेत्रीय शहरी विकास आयोजनाबाट (चालु, पुँजीगत र कार्यसम्पादनमा आधारित समेत) रु. २,९१,२००००० (दुई करोड एकानब्वे लाख बीस हजार) गरी कुल जम्मा रु. ८२,२४,५९,००००० (बयासी करोड चौविस उनन्साठी उन्चालिस हजार) आय हुने अनुमान गरिएको छ ।

त्यसै गरि अब म, आर्थिक वर्ष ०७५/०७६ खर्चको अनुमान प्रस्तुत गर्न अनुमति चाहन्छु ।

४२. कुल खर्च मध्ये चालु खर्च तर्फ शसर्त र निशर्त गरी कुल रु. ३९,६५,३८,०००० (उन्चालिस करोड पैसठ्ठी लाख अठतीस हजार) र पुँजीगत खर्च तर्फ शसर्त र निशर्त गरी कुल रु. ४२,५९,२१,००००० (बयालिस करोड उनन्साठी लाख एक्काइस हजार) खर्च हुने अनुमान गरेकोछु ।

चालु खर्चको लागि अनुमान गरिएको कुल रकमबाट देहाय बमोजिम शिर्षकमा खर्च हुने अनुमान गरेकोछु ।

४३. कुल चालु खर्च मध्ये शशर्त अनुदानबाट विषयगत तर्फ शिक्षाका लागि रु. १६,८९,९२,००००० (सोह्र करोड उनान्नब्वे लाख बयानब्वे हजार), स्वास्थ्यका लागि रु. ४,२२,०००००० (चार करोड बाइस लाख), महिला विकासका लागि रु. १६,६९,००००० (सोह्र लाख उनान्नसत्तरी हजार), कृषिका लागि रु. ५,९७,००००० (पाँचलाख सन्तानब्वे हजार), सामाजिक सुरक्षा भत्ताका लागि रु. ११,५०,०००,००० (एघार करोड पचास लाख), नगरपालिकाको संचित कोषबाट नगरपालिकाको प्रशासनिक खर्चका लागि रु. १०,३२,०००००० (दश करोड बत्तीस लाख) क्षेत्रीय शहरी विकास आयोजनाको लागि रु. २,५०,०००००० (पच्चीस लाख) र स्थानीय शासन तथा सामुदायिक कार्यक्रमका लागि रु. ५,८०,००००० (पाँच लाख असी हजार) खर्च हुने अनुमान छ ।

पुँजीगत खर्चको लागि अनुमान गरिएको कुल रकमबाट देहाय बमोजिम शिर्षकमा खर्च हुने अनुमान गरेकोछु ।

४४. पुँजीगत तर्फको कुल रु. ४२,५९,२१,००००० (बयालिस करोड उनन्साठी लाख एक्काइस हजार) मध्ये शसर्त अनुदानको रूपमा प्राप्त पुँजीगत बजेट रु. ३,४०,३८,०००० (शिक्षाका लागि रु. २,४६,०४०००० (दुई करोड छयालिस लाख चार हजार), स्वास्थ्यका लागि रु. ८,२०,००००० (आठलाख बीस हजार), कृषिका लागि रु. ७५,३८,०००० (पचहत्तर लाख अठतीस हजार),

पशुसेवा तर्फ रु. ७,२२,०००।० (सातलाख बाइस हजार), बन तथा बातावण तर्फ रु. ३,५४,०००।० (तीन लाख चौवन्न हजार) सोही शिर्षक अन्तर्गतका कार्यक्रममा खर्च गर्ने व्यवस्था गरेको छु । क्षेत्रिय शहरी विकास आयोजना तर्फको पुँजीगत रकम रु. २,६६,२०,०००।० (दुई करोड छैसठ्ठी लाख बीस हजार) सोही आयोजना अन्तर्गतका क्रियाकलापमा खर्च गरिनेछ । पूँजीगत तर्फको बाँकी रकमबाट नगरपालिकाका वडाहरुलाई शुत्रमा आधारित अनुदान रु. १०,५०००००।०, मर्मत सम्भार कोषका लागि रु. ५०,००००।० (पचास लाख), समायोजन कोष (म्याचिड. फण्ड), ४०००००।० (चालिस लाख), वडा नं. १ र ९ को वडा कार्यालयको भवन निर्माण तथा ५ र ११ नं. वडा कार्यालयको जग्गामा व्यावसायिक घर टहरा निर्माणका लागि १,०१,६२,०००।० (एक करोड एकलाख बैसठ्ठी हजार) विनियोजन गरी बाँकी रहेको रकमबाट पूर्वाधार विकासका लागि (सडक, पुल, कल्भर्ट, भो.पु., सिंचाई, नदी नियन्त्रण, र ढल निकास समेत) रु. १३,९६,९३,९१९।०, (रु. तेह्र करोड छ्यानब्बे लाख तिह्रा नब्बे हजार नौ सय उन्नाईस) सामाजिक विकासका लागि (शिक्षा, स्वास्थ्य, खानेपानी तथा सरसफाई, संस्कृति प्रबर्द्धन, लैङ्गिक समानता र समानीकरण, युवा, महिला बालबालिका विकास, दलित, आदिवासी, जनजाति, मधेशी, मुश्लिम, पिछडावर्ग समेत) रु. ५,०३,४१,८८९।०, (रु. पाँच करोड तिन लाख एक चालिस हजार आठ सय उनानब्बे) आर्थिक विकासका लागि (कृषि, उद्योग तथा बाणिज्य, पशु विकास, पर्यटन, गरिबी न्यूनीकरण, सहकारी तथा उद्यम विकास, सिपमुलक कार्यक्रम) रु. ३,३४,६४,८१९।० (रु.तिन करोड चौतिस हजार लाख चौसठ्ठी हजार आठ सय उन्नाईस) बातावरण तथा विपद व्यवस्थापनका लागि (बन तथा भूसंरक्षण, जलाधार तथा बातावरण संरक्षण, जलबायु परिवर्तन, फोहरमैला व्यवस्थापन, विपद व्यवस्थापन, जडीबुडी प्रबर्द्धन समेत) का लागि रु.७७,१५,२३२।० (सत्तर लाख पन्ध्र हजार दुई सय बत्तिस) र सार्वजनिक सेवा तथा क्षमता विकास (मानव संसाधन विकास, संस्थागत विकास, सूचना प्रविधिको प्रयोग र विकास समेत) ९८,८५,१४१।० (अन्ठानब्बे लाख पचासी हजार एक सय एकचालिस) खर्च हुने अनुमान गरिएको छ ।

सभाका सभाध्यक्षज्यू,

गोदावरी नगरपालिकाको चालु आर्थिक वर्ष आ.व. २०७४/०७५ को वजेट तथा कार्यक्रम कार्यान्वयन एवं आ.व. २०७५/०७६ को नीति तथा कार्यक्रम तर्जुमामा सहयोग गर्नुहुने संघीय सरकार, प्रदेश सरकार, स्थानीय राजनीतिक दल, गोदावरी नगरपालिकाका निर्वाचित जनप्रतिनिधी, सम्पूर्ण नगरवासी, संचारकर्मी, निजीक्षेत्र, गैर सरकारी संस्था, कर्मचारी सबैमा हार्दिक आभार प्रकट गर्दछु । नगरपालिकाको नीति तथा कार्यक्रम कार्यान्वयनको चरणमा सम्बद्ध सबै पक्षबाट सकारात्मक सहयोगको अपेक्षा राखेको छु ।

धन्यवाद ।